

त्रिवेणीक रंग

त्रिवेणीक रंग

(विहनि/लघु कथा संग्रह)

राजदेव मण्डल



श्रुति प्रकाशन
दिल्ली

एँ पोथिक सर्वाधिकार सुरक्षित अछि। काँपीराइट (©) धारकक लिखित अनुमतिक बिना पोथीक कोनो अंशक छाया प्रति एवं रिकॉडिंग सहित इलेक्ट्रॉनिक अथवा यांत्रिक, कोनो माध्यमसँ, अथवा ज्ञानक संग्रहण वा पुनर्प्रयोगक प्रणाली द्वारा कोनो रूपमे पुनरुत्पादित अथवा संचारित-प्रसारित नै कएल जा सकैत अछि।

ISBN :

सर्वाधिकार © राजदेव २०१४

मूल्य : भा. रू. २००/-

पहिल संस्करण : २०१४

श्रुति प्रकाशन

रजिस्टर्ड आँफिस : ८/२१, भूतल, न्यू राजेन्द्र नगर, नई दिल्ली- ११०००८.

दूरभाष-(०११)२५८८९६५६-५८ फैक्स-(०११) २५८८९६५७

Website : <http://www.shruti-publication.com>

e-mail : shruti.publication@shruti-publication.com

मुद्रक : अजय आर्टस्, दरिया गंज, नई दिल्ली-११०००२

अक्षर-संयोजक : उमेश मण्डल

Distributor :

Pallavi Distributors Ward no 06 Nirmali (Supaul)

Pin code no- 847452

Mobile No- 9572450405, 9931654742, 8539043668

*Triveneek Rang : Collection of Short Maithili Stories
by Rajdeo Mandal.*

समरपान

कथाक सत्तरि

रुसल बौआ

दुर्गापूजाक मेला शुरू भऽ गेल छै। अष्टमी बीत गेलै, आबो नै हेतै मेला।
मेलामे तँ होइते छै, खुशी, उत्साह, मनोरथ, मिलन। घर-घर बनि रहल छै
मेवा-मिष्ठान, तरुआ-भुजुआ आर कते चीज-बोस। रंग-बिरंगक नुआ-बस्तर
पहिरने धिया-पुताक मुँहपर खुशी नाचि रहल अछि। सभ मेला देखबाक लेल
तैयार भऽ रहल अछि। फेकन हडबडाइत अँगना आएल आ पत्नीसँ पुछलक-

“बेचू बौआ कहाँ अछि? खेलक आकि भुखले अछि?”

पत्नीक मोनमे तामस औनाइते छलै। एकबेर तामससँ भरल आँखिए
ताकलक आ बजल किछो नै। ओकरा दिश बिनु देखनहि फेकन फेर बजल-

“एकोटा रुपैया तँ घरमे छलै नै। सोचलौं- छौड़ा मेला देखैले जाए
लगितै तँ मांगबे करतै। एक गोड़ेसँ हथपैच लेलौं। आ बौआकँ देखबे
नै करै छी। कते गेल अछि?”

“जेतै कते, कानै छलै। दुआरिपर रुसल बैसल छै।”

“की भेलै से?”

“हेतै की, लवका पेण्ट-शर्ट लेतै।”

“ओह, अखनी तँ पैसाक बड्ड अभाव छै। ओकरा समझा-बुझा दैतिऐ
से नै।”

“अहाँक धिया-पुताकँ के समझाइत। कहै छलै जे अमितकँ लवका
पेण्ट-शर्ट ओकर बाबू आनि देलकै। ओ भोरेसँ देखा-देखा कऽ हमरा
बुडबक बनबैत अछि। औंठा देखा कऽ इहू-इहू कहैत अछि।”

“अहाँकें कहवाक चाही ने जे अमितक बाप धीरेन्द्र बाबू बड़का लोक छथि। पलिवारमे सरकारी नौकरीयो छै। जमीनो हमरासँ बहुत बेशी छै। हुनकर बराबड़ि हम केना करबै?”

“से गप्प हम कहलिये। रौ बौआ, अमित बड़का लोक छिये। उनटे तमसाकें बजल-

“अमितवा कद-काठीमे हमरासँ छोट अछि। परीक्षामे हमरासँ कम नम्बर लाबैत अछि। खेलो-कूदमे हमरासँ हारले रहैत अछि। ऊ हमरासँ नम्हर केना भेलै।- आव अहीं कहू जे केना बुझेवै? की कहबै?”

बझल कंठे फेकन बजल-

“आ हमहीं की करबै? एक साल रौदी तँ एक साल दाही। जी-जान लगा कऽ काज करै छी, तइयो उपजा ओतने होइत अछि। देह रोगाएल रहैत अछि। बाहरो कमेवाक लेल केना जाएब। हमरा सन छोट गिरहतकें देखनिहार कियो नै। अहाँ तँ देखबे करै छी। घरक खर्चा नै जुमैत अछि, तइयो धिया-पुताकें पढ़बै छी।”

पत्नीक सुरमे तामस भरल छल-

“हमर सऽख-सेहन्ता तँ डहि-जरि गेल। आव धीयो-पुतोक वएह गति भऽ रहल अछि। अहाँ कोनो करमक लोक नै छी। अहाँ बुत्ते नै किछो भेल आ नै हएत।”

अहाँ कोनो करमक लोक नै छी, ई वाक्य जेना फेकनक कलेजामे बरछी बनि गड़ि गेलै। तन-मनसँ समर्पित भावे काज केनिहारकें जँ फलक रूपमे दुत्कार भेटै तँ एकर प्रतिकार की? फेकनक मोन औना रहल छै। बेवश, लचारा। ओकरा आँखिसँ भरभरा कऽ लोर खसि पड़लै। आसमे जेना आगि लागि गेल होइ। ओकर बेचू बेटा अढ़मे ठाढ़ भऽ कऽ सब किछो सुनै छलै। बापकें कानैत देखि नै रहल गेलै तँ लगमे जा कऽ बाजल-

“बाबू अहाँ नै कानू। कोनो कि अंगे-पेण्टसँ लोक मेला देखै छै। ऊ लवका पेण्ट-शर्ट देखा कऽ हमरा बुडबक बनवै छै। हम परीक्षामे ओकरासँ बेसी नम्बर लाबि कऽ ओकरा बुडबक बनेवै।”

सपना सन....। क्षण भरिक लेल जेना नम्हर-छोट, ऊँच-नीच एके रंग बुझेलै। फेकन बेटाकेँ भरि पाँज पकड़ि लेलक। बाप-बेटा मिलैत देखि पत्नी मुस्की मारलक जे बाप-बेटा दुनूक लेल प्रश्न बनि ठाढ़ भऽ गेल। ०४६३०

दोख केकर

इजोरिया रहै मुदा मेघक कारणे कनी अन्हार सन लगै छेलै।
निशिभाग राति। सभ सूतल। किन्तु दिनेश दुनू परानीकेँ निन्ने ने होइ। जेना
निन्ने रूसि रहल। नै रहल गेलै तँ पत्नीकेँ कहलकै-

“केतेकाल भूखल रहब? उठू खा लिआ।”

पत्नी चुप्पे करोट फेड़ि लेलक। पति बाँहि पकड़ि हिलबैत पुछलकै-

“की भेल? बजबै तब ने बुझबै।”

“बूझि कऽ की करबै? अहाँ बुते किछो ने हएत। अहाँ तँ उनटे...।”

“बुझबै तब ने। हमर दोख हेतै तँ हमरे दण्ड देब।”

“कोनो बुझने नै छिए। दोख अहाँ माएकेँ रहै आ गारि-बात हमरा
देलों। अहाँ हमरा बजा नै सकै छी।”

पति-

“तँ कहू जे रूसलासँ दिन-गुजर चलतै?”

तमसाइत पत्नी बाजलि-

“केतबो गलती अहाँक माए करै छै, तँ अहाँ एकोबेर बजै छिए आ
हमरापर डाँग लऽ कऽ हुड़कै छी। कहै छी, हमरा बजाउ नै। हम
अहिना भूखले मरि जाएब।”

समझावैत पति बाजल-

“अच्छा एकटा खिस्सा सुनि लिअ। फेर नै बजब। सुनियौ। ई कथा चौबीस-पचीस बरख पहलका छी। एकटा औरतक कथा। सुखक लीलशामे दुखक कथा। ओ बड्ड सुन्दर आ सुशील रहए। तँए शुरूमे पतिक आँखिमे ओकरा लेल परेम भरल रहै। मुदा एक-आधटा एहेन घटना घटले जे ओइ औरतकेँ ससुर आ पति दुनू दुख दिअ लगलै। ससुरकेँ मोनमाफित दहेजो नै भेटल रहै आर बहुतो कारण तमसाएल रहै छेलै। ओइपर सँ ओहने समए आ अवसर सेहो भेट गेल रहै। एहेन समैमे केतबो डाँट-डपट करतै तँ उनटा कऽ जवाबो केना देत।

दू बेरसँ पाँचमसु चिल्का नोकसान भऽ जाइ छेलै। पाँचम मास चढिते दरद करै आ गरभपात भऽ जाइ। तँए ओकरा पतिओकेँ हरिदम नाकेपर तामस रहै। जे सभ सोचने रहए ओ सभ पूरा नै होइत देखि मोन हरिदम बिधुआएले रहै छेलै। देखैत सपना टूटि गेलासँ कठ तँ हेबे करै छै।

...सासु नै रहै। औरतिया केकरा कहितै। आ के ओकर दुख बाँटितै। जेमहरे जाए तेमहरे डाँट-डपट आ ठोकर। कियो अपन नै, सभ आन। काज-उदेममे लगल समए कटबाक परियास करए आ असगरमे बैसि भरि मन कानि मनकेँ हल्लुक करए। समए बितैत रहै छै। बितैत रहल।”

अहूबेर ओरतिया तीन महिनासँ गरभवती रहए। कानसँ स्वर टकरा जाइ-

“फेर ओहिना हेतै। ऐबेर भगा बेटाकेँ चुमौन करा देबै।”

फेर दोसर काने पतिक स्वर सुनै-

“कोन-कोन डागदर-बैद आ ओझहा-गुणीसँ देखेलौं। कोनो फेदा नै। हेतै केतएसँ? पपियाही अछि ई।”

भातक दुख नै बातक दुख। जेना सान्हि मरै। कलेजामे भूर करै।

मोन आ शरीर दुनू संगी। एककेँ दुखित भेने दोसर केना ठीक रहि सकत।

औरत बिमार रहए लगल। माए-बापकेँ पता लगलै। समाद गेलै आ एलै। ओ नैहर आवि गेल। जेना वैशखा रौदमे गाछतर। नैहराक छाँह।

सभ गप्प सुनि-बूझि माए-बाप उपचारमे लगि गेलै। की-की नै केलक। केतए-केतए ने गेल।

अही क्रममे एकटा साधु बाबा उपदेश देलखिन-

“एकरा छह महिना बोनबास करबए पड़तौ।”

“औरत तँ अहुना बोनवासेमे रहैत अछि। फेर कोन बोनबास?”

“घर-अँगनासँ अलग। रातिओमे नै आवि सकैत अछि। अपने हाथसँ बनौल खाएत-पीअत। आर सभ गप्प बुझए पड़तौ।”

माए-बापकेँ मोन उड़ल रहै। सन्तानक सुखक लीलशा।

बोनबास शुरू भऽ गेल। घर-अँगनासँ अलग। आमक गाछीमे। बास करए लगल। टोलक लगेमे रहै मुदा गप्प तँ केकरोसँ नै कऽ सकैत अछि। इशारासँ काम चलाउ। आन लोक हटले रहै। दिन तँ कटि जाइ मुदा राति पहाड़।

कुशक ओछाइनपर गुदरी बिछौना। माटिएपर खाना आ माटिएपर सोना। मूजक डोरासँ डाँडमे जखम भऽ गेलै।

जाड़ा-गरमी-बरखा। अन्हूरिया राति। साँप-कीड़ा, बिलाय-कुत्ता नढिया-खिखिर। एकान्त बास। भरि दिन तँ जे किछु मुदा रातिमे माएकेँ नै रहल जाइ। बारहो बजे रातिमे आवि बनवासी बेटीकेँ भरि पाँज पकड़ि सुति रहए। निन्न टुटिते ओइठामसँ चलि आवए। जे फेर कोनो दोख ने भऽ जाए। आ आबैबला संतानपर कोनो विपति ने पड़ि जाए।

केहनो कठिन समए रहै छै। कटि तँ जेबे करै छै। लोको कोनो कम लगराह होइ छै।

बोनबासक समए बीतल।

गरभकाल पूरा भेलापर औरतियाकेँ बेटा जनमलै। फेरसँ ओकर सुखक दिन घुरि एलै। सभ दिससँ सिनेहक बरखा हुअ लगलै।”

किछुकाल चुप रहला पछाति दिनेश अपना पत्नीकेँ पुछलकै-

“आब कहू जे ओइ माएकै जँ बेटा गारि-बात देतै तँ ओकर की दशा हेतै?”

पत्नी गुम्मी साधने। किछो बजले ने जाइ। फेर दिनेशे बाजल-

“ओ औरत हमर माए छिऐ आ ओ बेटा हमहीं छिऐ।”

दुनू परानी चुप। रातिक चिड़ै केतौ-केतौ बजै छेलै। आर सभ किछु निशब्द भेल। दुनू परानीक बीचसँ शब्द हेरा गेल छेलै। किन्तु हाथ-पएरक क्रियासँ गप्प शुरू भऽ गेल छेलै। साँस-प्रश्वाँस गवाही दइ छेलै। मुस्कीकँ अन्हार झँपने छेलै। आ दुनू परानीक बीच दोख बिला गेल छेलै। ०६८९०

डरक नदी

सरिताकें निन्न नै होइ छेलै। आ निन्न पड़लै तँ सपनामे डूमि गेल।
सपनामे देखैत अछि जे-

ऊँचगर जगहपर एकटा नमहर मूसक बिल अछि। चारूभर झौंकड़ा-
झौकड़ी आ बिच्चेमे बिल। बिलसँ कनी हटि कऽ मूसक पूरा पलिवार घुरिया
रहल अछि। सभ डेराएल, आपसी कनफूसकी करैत। ओइमे बेटा-पुतोहु,
पोता-पोती, काका-भतीजा सभ गोटे। बाबाक प्रतीक्षा कऽ रहल अछि।

संकटकालमे बूढ़ बुजुर्गसँ सलाह-विचार केनाइ बड़ जरूरी होइ छै।
ओहन बूढ़ जे अपन काज-वेपारसँ पलिवारमे धाक जमौने रहै छै। ओकरासँ
काजक पहिने पूछि लेब आरौ आवश्यक।

कनीओं खड़-पात खड़खड़ाइते मूसक धिया-पुता डेरा जाइत अछि।
डेराएल तँ सभ अछि किन्तु किछु गोटे अपना डरकें झँपने अछि आ ऊ सभ
रहि-रहि कऽ अपनासँ छोट डेराएल धिया-पुताकें रपटि दैत अछि।

“रौ, कनै छँ किए। चुप रह। डेरा नै हम छियौ ने।”

“हौ काका जमराज आबि जेतै तँ तोरा सभ पहिने भागि जेबहक।
तब की करबै? तूँ सभ तँ नांगरि ठाढ़ कऽ बड़ी रेशमे भगै छहक,
हमरा सभकें तँ एके झपटमे पकड़ि लेतै।”

“धू बुडबक, बड़ डेरबुक छँ, एनए एतै तब ने रौ।”

बुढ़बा मूस जखैत-तपैत आबि रहल अछि। ओकरा देखिते मूसक धिया-
पुता सभ चारूभरसँ घेरि लेलक-

“हौ बाबा, जुलुम भऽ गेलै हौ, आब केतए रहबहक?”

“की भेलै रौ?”

“हौ, अपना बिलक मुँहपर बड़का साँप बैसल छै। चलह दोसरे ठाम रहबै। ऐठिनासँ भागह जल्दी।”

“रौ केतए जेबही। मनकँ थिर कर बौआ। संसारक कोनो कोणमे नुकेबही डर ओतौ पाछूसँ पहुँच जेतौ। केतौ खतरासँ खाली जगह नै छै। रौ नूनू, जीबैले संघर्ष करए पड़तौ।”

बूढ़ मूसक जेठका पोता फनकि कऽ बाजल-

“हे यौ बाबा, गप तँ खौब हँकै छी। तँ जा कऽ देखियौ। एकबेर संघर्ष करियौ।”

मूसक दोसर पोता बाजल-

“ठीके यौ बाबा, अहाँ तँ खिस्सा सुनबै छेलिए जे जुआनीमे जमराजकँ पछाड़ि देने रहिए, एकबेर वएह चितरसेना दाउ-पेंच लगाउ बुढाडीमे।”

बुढबा मूस मने-मन सोचलक, छौड़ा सभ गरपर चढ़ा देलक। बँचबाक उपए ताकए पड़त। बुझबैत बाजल-

“हे रौ ई सभ जवान-जुआनक काज छिए। जवान जँ लड़तै तँ किछ देर लड़ाइमे ठठबो करतै। हमरा सबहक उमेर आब संघर्षक जोग छै? ठीकसँ सुझबो ने करैए। की कहबो-सभटा दुख चढ़ल बुढाडी, नैन बिनु पंथ भारी।”

बुढबा मूसक जेठका पोताकँ नै रहल गेल तँ फेर बाजल-

“हे, माए-बाबू, काकी-काका सबहक विचार इहए भेल छै जे बिल लग सभसँ पहिने तोरे जाए पड़तह। सभ कहै छेलै जे बुढबा आब बेसी जीव कऽ की करतै। पलिवारोपर तँ भारे बनल छै।”

बुढबा चौक कऽ बाजल-

“अँए, तँ आव हम भार बनि गेलियौ रौ। तेकर मतलब हमर कएल-
धएल पानिमे चलि गेलै। आरौ तोरीकँ ठीके कहै छै...।”

बूढ़ मूसक जेठकी पुतोहु मुँह दाबि कऽ बजली-

“एकटा गप पुछै छी बाबू। अपना सोझहामे बेटा-पोताकँ मरैत देखबै
से नीक लागत? एकरा सभकँ तँ देश-दुनियाँ देखबाक आ भोगबाक
समए छै- अखनी।”

मूसक जेठका बेटा मुँह फेड़ दोसर दिस तकैत बाजल-

“हम तँ तखैने जाइ छेलिए। देखबै एक धक्का। ऐपार आकि ओइपार।
की करबै। सभ गोटे टाँग छानि कऽ कानए लगलै आ कहलकै- सौंसे
पलिवारक भार अहीं उठौने छिए। अहाँकँ किछो भऽ जाएत तँ
पलिवारक देख-भाल केना हेतै।”

पोता चट दऽ टपकि उठल-

“काका, कहै छेलै जे बुढ़बा तँ भरिदिन बिछौना धेने रहै छै। ओकरा
रहने की आ नै रहने की। आवए दही, काल लग पहिने वएह जेतै।”

गप सुनि बुढ़बाकँ सभसँ मन टूटि गेलै। जेना चारू पाजासँ हारल
लोका। केकरोसँ कोनो मोह ममता नै। बुझेलै आव ऐ दुनियाँसँ चलि जाइ,
सएह नीका। तैयो प्राणक मोह सभसँ बड़का मोह।

दुनियाँसँ केतबो विराग भऽ जाए। सभसँ नाताक डोरि टूटि जाए।
तैयो साक्षात कालक मुँहमे जाइ बखत डर समेनाइ सोभाविके छै।

बुढ़बा मूस जोशमे किछु कदम तँ खौब लफड़ि कऽ चलल तेकर बाद
टाँग नै उठै। खुच-खुच लगही लगै। जखनि बिलक निकट चलि गेलै आ साँपक
आकृति देखाइ पड़ए लगलै, तखनि मल-मूत्रपर सँ नियंत्रन हटि गेलै।

दड़बड़ मारि बिलक लगमे जे झौंकड़ा रहै तइमे ठूँकि गेलै। किछु देर
तक कोनो तरहक आक्रमण नै भेलै, तब झाँकुरसँ नांगरि ितकालि साँपक
आँखि दिस डोलोलकै। तैयो कोनो प्रतिक्रिया नै भेलै। बुढ़बाकँ भारी अचरज
भेलै, ओकर पकल दिमाग दौगए लगलै।

“कहीं मुइल साँप तँ ने छै?”

मनमे प्रश्न उठलै डर किछु छँटि गेलै। देव-पितरकँ सुमरैत देह-हाथ सम्हारि बाहर निकलल। पूरा सतर्क भेल। टक-टक तकैत साँप दिस बढल। भागैले तैयारो अछि। घुसकैत-घुसकैत लग जा कऽ देखलक, ठीकसँ देखिते ठिठिया कऽ हँसल आ हँसैत बाजल-

“रौ तोरी! साँप कहाँ छै ई तँ साँप खोल छिऐ। केचुआ।”

जोरसँ सोर पाड़लक-

“रौ आवै जो, आव डेराइक कोनो गप नै।”

धिया-पुता दौग कऽ लग आएल आ पुछलक-

“बाबा, जीअत छै की मुइल हौ?”

बुझबैत बुढबा बाजल-

“हे रौ, ई तँ खोल छिऐ ओकर। ऊ तँ ऐ मे सँ निकलि गेल छै।”

“निकलि कऽ केतए गेलै हौ?”

“हेतौ तँ अही आसे-पासेमे। जँ मुइलाक बादो जीव खोल छोड़ैले तैयार नै रहै छै, तँ जीअत की करतै...।”

फेर डर सबहक मनमे नाचए लगलै।

मूसक जेठका पोता बाजल-

“अच्छा, हटि जा बिलक मुँहपर सँ। एते बात किए बनबै छहक।”

बुढबा कऽ जल्दीसँ नै हटल भेलै। सभटा मूस एकेबेर बिल दिस रेड देलक। बुढबाक देह-कपारपर चढैत। ठेलैत-धकियबैत। बुढबा केंकिआइत ओंघरा कऽ खसल। मूसक जेठका बेटा अपना पत्नीक मुँहपर दाँत गड़ा देलक। दुनू एकेबेर खेंखियाइत बिलमे दुकि गेल।

सरिताकँ सपनामे बुझैलै जे कियो ओकरो गालपर किछु गड़ा देलक आ जेना मूस सभ देहपर दौगए लगल।

ओकर देह चमकि उठलै। सौंसे देह सिहरि कऽ काँटो-काँट भऽ गेलै। सपना भंग भऽ गेलै। बुझेलै देहपर एगो हाथ चलि रहल अछि। अन्हारमे टेबलक। ई हाथ ओकर पतिक छेलै। फेर मन पड़लै, अपना धिया-पुताक फौज। जे निरंतर बढ़ले जा रहल छेलै। अनन्त आवश्यकताक संग। किछु चलैत-चलैत जेना ठाढ़ भऽ गेलै।

मनमे जे डरक नदी बहै छेलै ओइमे अकस्मात बाढ़ि आवि गेलै। ०९०५०